

Email: contact.seckerala@gmail.com electionker@gmail.com	<h1>പത്രക്കുറിപ്പ്</h1>	TELEPHONE: 0471-2321233 MOBILE :8281000127 www.sec.kerala.gov.in
കേരള സംസ്ഥാന തിരഞ്ഞെടുപ്പ് കമ്മീഷൻ		11th November 2015

തദ്ദേശ സ്ഥാപനങ്ങളിലേക്ക് തിരഞ്ഞെടുക്കപ്പെട്ടവരുടെ സത്യപ്രതിജ്ഞ ഇന്ന്

(12.11.2015)

ഒക്ടോബർ 31-നും നവംബർ അഞ്ചിനും ഭരണ സമിതിയുടെ കാലാവധി അവസാനിച്ച തദ്ദേശ ഭരണ സ്ഥാപനങ്ങളിലേക്ക് തിരഞ്ഞെടുക്കപ്പെട്ട എല്ലാ അംഗങ്ങളുടെയും സത്യപ്രതിജ്ഞ/ദ്വയ പ്രതിജ്ഞ ഇന്ന് (12.11.2015) നടക്കും. ത്രിതല പഞ്ചായത്തുകളിലും മുനിസിപ്പാലിറ്റികളിലും രാവിലെ 10 മണിക്കും കോർപ്പറേഷനുകളിൽ രാവിലെ 11.30 നുമായിരിക്കും സത്യപ്രതിജ്ഞാ നടപടികൾ ആരംഭിക്കുക. ഇപ്രകാരം സത്യപ്രതിജ്ഞ ചെയ്ത് ചുമതലയേൽക്കുന്നവർക്കു മാത്രമെ നവംബർ 18,19 തീയതികളിൽ നടക്കുന്ന അധ്യക്ഷൻ/ ഉപാധ്യക്ഷൻ തിരഞ്ഞെടുപ്പിൽ പങ്കെടുക്കാൻ കഴിയുകയുള്ളൂ.

പ്രതിജ്ഞ ചെയ്തു ചുമതലയേൽക്കാത്തവർ അവർ തിരഞ്ഞെടുക്കപ്പെടുന്ന തീയതി മുതൽ 30 ദിവസത്തിനകം പ്രസിഡന്റ്/ചെയർപേഴ്സൺ മുമ്പാകെ സത്യപ്രതിജ്ഞ ചെയ്ത് ചുമതലയേൽക്കാത്തപക്ഷം അവരുടെ അംഗത്വം നഷ്ടപ്പെടുന്നതാണ്. നിശ്ചിത ദിവസത്തിനുള്ളിൽ മതിയായ കാരണങ്ങളില്ലാതെ സത്യപ്രതിജ്ഞയോ, ദ്വയപ്രതിജ്ഞയോ ചെയ്തു സ്ഥാനം ഏറ്റെടുക്കാത്തപക്ഷം അയാൾ തന്റെ സ്ഥാനം സ്വമേധയാ ഒഴിഞ്ഞതായി സംസ്ഥാന തിരഞ്ഞെടുപ്പ് കമ്മീഷൻ പ്രഖ്യാപിക്കുന്നതാണ്.

(എസ്.ഇ.സി. 212/2015)

അംഗങ്ങളുടെ സത്യപ്രതിജ്ഞ : മാർഗ്ഗ നിർദ്ദേശങ്ങൾ പുറപ്പെടുവിച്ചു

തദ്ദേശ സ്വയംഭരണ സ്ഥാപനങ്ങളിലേക്ക് പുതുതായി തിരഞ്ഞെടുക്കപ്പെടുന്ന അംഗങ്ങളുടെ സത്യപ്രതിജ്ഞ/ദ്വയപ്രതിജ്ഞ സംബന്ധിച്ച മാർഗ്ഗനിർദ്ദേശങ്ങൾ സംസ്ഥാന തിരഞ്ഞെടുപ്പ് കമ്മീഷൻ പുറപ്പെടുവിച്ചു.

ഇതനുസരിച്ച് സംസ്ഥാനത്തെ ഗ്രാമ, ബ്ലോക്ക്, ജില്ലാ പഞ്ചായത്തുകളിലും, മുനിസിപ്പാലിറ്റികളിലും ആദ്യ അംഗത്തെ സത്യപ്രതിജ്ഞ/ദ്വയപ്രതിജ്ഞ ചെയ്യിക്കേണ്ടത് ബന്ധപ്പെട്ട വരണാധികാരികളാണ്. മുനിസിപ്പൽ കോർപ്പറേഷനുകളിൽ ബന്ധപ്പെട്ട ജില്ലാ

കളക്ടർമാർക്കാണ് ഈ ചുമതല. ഓരോ തദ്ദേശസ്വയംഭരണ സ്ഥാപനങ്ങളിലേയ്ക്കും തിരഞ്ഞെടുക്കപ്പെട്ട അംഗങ്ങളിൽ ഏറ്റവും പ്രായം കുടിയ അംഗത്തെയാണ് ആദ്യം പ്രതിജ്ഞ ചെയ്യിക്കേണ്ടത്. മറ്റ് അംഗങ്ങളെ ആദ്യം സത്യപ്രതിജ്ഞ ചെയ്ത അംഗം സത്യപ്രതിജ്ഞയോ/ദ്വന്ദ്വപ്രതിജ്ഞയോ ചെയ്യിക്കണം. തിരഞ്ഞെടുക്കപ്പെട്ട എല്ലാ അംഗങ്ങൾക്കും നിശ്ചയിച്ചിട്ടുള്ള തീയതിയിൽ ബന്ധപ്പെട്ട തദ്ദേശ സ്വയംഭരണ സ്ഥാപനങ്ങളിൽ പ്രതിജ്ഞാ ചടങ്ങിന് സംബന്ധിക്കണമെന്നാവശ്യപ്പെട്ട് രേഖാമൂലം അറിയിപ്പ് നൽകും.

ത്രിതല പഞ്ചായത്തുകളിൽ 1994-ലെ കേരള പഞ്ചായത്ത് രാജ് നിയമം രണ്ടാം പട്ടികയിലെ ഫോറത്തിലും മുനിസിപ്പാലിറ്റി/മുനിസിപ്പൽ കോർപ്പറേഷനുകളിൽ 1994-ലെ കേരള മുനിസിപ്പാലിറ്റി നിയമത്തിലെ മൂന്നാം പട്ടികയിലെ ഫോറങ്ങളിലും വേണം പുതിയ അംഗങ്ങൾ പ്രതിജ്ഞ ചെയ്ത ശേഷം ഒപ്പിട്ടു കൊടുക്കേണ്ടത്. പ്രതിജ്ഞയ്ക്കുശേഷം അംഗങ്ങൾ സത്യപ്രതിജ്ഞാ രജിസ്റ്ററിലും കക്ഷിബന്ധ രജിസ്റ്ററിലും ഒപ്പു വെയ്ക്കണം. ബന്ധപ്പെട്ട വരണാധികാരികൾ ഇതുറപ്പാക്കണം. രജിസ്റ്ററുകൾ അതത് സ്ഥാപനത്തിൽ സൂക്ഷിക്കണം.

സത്യപ്രതിജ്ഞാ ചടങ്ങ് കഴിഞ്ഞാലുടൻ തിരഞ്ഞെടുക്കപ്പെട്ട എല്ലാ അംഗങ്ങളുടെയും ആദ്യയോഗം ആദ്യം പ്രതിജ്ഞ ചെയ്ത അംഗത്തിന്റെ അധ്യക്ഷതയിൽ ചേരണം. യോഗത്തിൽ പ്രസിഡന്റ് / ചെയർപേഴ്സൺ / മേയർ / വൈസ് പ്രസിഡന്റ് / വൈസ് ചെയർപേഴ്സൺ / ഡെപ്യൂട്ടി മേയർ സ്ഥാനങ്ങളിലേയ്ക്കുള്ള തിരഞ്ഞെടുപ്പ് സംബന്ധിച്ച് സംസ്ഥാന തിരഞ്ഞെടുപ്പ് കമ്മീഷന്റെ അറിയിപ്പ് സെക്രട്ടറി വായിക്കണം. ഒപ്പം പ്രസ്തുത തിരഞ്ഞെടുപ്പ് സംബന്ധിച്ച് വരണാധികാരി കമ്മീഷൻ നിശ്ചയിക്കുന്ന തീയതിയും സമയവും കാണിച്ച് യോഗത്തിൽവെച്ച് തന്നെ അംഗങ്ങൾക്ക് നിശ്ചിതമാതൃകയിൽ നോട്ടീസ് നൽകണം. ബന്ധപ്പെട്ട വരണാധികാരികളാണ് തിരഞ്ഞെടുപ്പ് നടത്തേണ്ടത്.

സത്യപ്രതിജ്ഞാ ചടങ്ങുകൾക്ക് ഗ്രാമപഞ്ചായത്തുകളിൽ പഞ്ചായത്ത് ഡെപ്യൂട്ടി ഡയറക്ടർമാരും ബ്ലോക്ക് പഞ്ചായത്തുകളിൽ അസിസ്റ്റന്റ് ഡെവലപ്മെന്റ് കമ്മീഷണർ (ജനറൽ)മാരും മുനിസിപ്പാലിറ്റികളിലും കോർപ്പറേഷനുകളിലും അതത് സെക്രട്ടറിമാരും ജില്ലാ പഞ്ചായത്തുകളിൽ ജില്ലാ കളക്ടർമാരും ആവശ്യമായ ക്രമീകരണങ്ങൾ ചെയ്യണമെന്നും തിരഞ്ഞെടുപ്പ് കമ്മീഷൻ ഉത്തരവായി.

(എസ്.ഇ.സി. 213/2015)